

தொழிலாளர் அனைவரும் தொழிற்சங்கத்தில் இணைவோம்.!

உரிமைப் பரிப்பிற்கு எதிராக களமிறங்குவோம்.!!

அன்பார்ந்த வாகன ஓட்டுநர்களே.!

இன்றைய சூழலில் வாகனப் போக்குவரத்து இன்றி உலகம் இயங்க முடியாது . கம்பெனிகள் தொடங்கி வீடுகள் வரைக்கும் தேவையான அனைத்தையும் கொண்டு வந்து சேர்ப்பது டிரைவர்களான நாம்தானே!

பாதுகாப்பற்ற வேலை!

ரயில், விமானம் ஓட்டுபவர்களைப்போல் இந்த தொழிலில் எந்த வித பாதுகாப்பும் நமக்கு இல்லை. மோசமான சாலை, தேந்துபோய் திடீரென வெடிக்கும் டயர் என பல காரணங்களால் தினசரி விபத்துக்கள் நடப்பதை பார்க்கிறோம். ஒரு விநாடியில் அப்படி ஒரு விபத்து நமக்கு நடந்தால் அது நம் குடும்பத்தையே தீராத துன்பத்தில் தள்ளிவிடுகிறது. முதலாளிகள் வண்டி சேதத்தை இன்சூரன்ஸ் மூலம் எடுத்துக்கொள்வான். நமக்கு ஏது இன்சூரன்ஸ்?

ஒனர்/ டிரைவராக பிழைக்க முடிகிறதா?

சுய தொழில் என்ற அடிப்படையில் ஆட்டோ, டாக்ஸி, வேன், லாரி, ஓட்டுபவர்களாக இருப்பவர்களின் நிலையை என்ன வென்று சொல்வது? ஆட்டோ, கார் வைத்திருப்பவர்களின் நிலையிலும் மாற்றமில்லை. நாம் உண்மையில் ஓலா, ஊபருக்காகத்தான் உழைக்கிறோம். எத்தனை சவாரி பார்த்தாலும் நம் கையிலும் எதுவும் நிற்பதில்லை.

தினம்தோரும் அதிகரிக்கும் டீசல், கேஸ் விலையேற்றம் நம்மை படுத்தி எடுக்கிறதல்லவா. மாதமானால் டியூ கட்ட, வருசமானால் இன்சூரன்ஸ், FC காட்ட என வருமானம் பத்தாமல் கடன் வாங்குகிறோம்தானே! வட்டி கட்ட நேரம்காலம் பார்க்காமல் கண்விழித்து ஓட்டுவது என்று நாய்ப்பொழைப்பைத்தானே பொழைக்கிறோம்! ஆனால் நமக்கு லோன்தரும் TVS, ஈக்விடாஸ் கம்பெனிகள்தான் கல்லா கட்டுகிறார்கள். நம்மில் எத்தனை பேர் தனது தம்பி, மகனை டிரைவராக்க விரும்புகிறோம்? இந்த எழுவ நம்மோடு போகட்டும் என்றுதானே நினைக்கிறோம்.

நாம் எப்படி சுரண்டப்படுகிறோம்?

நேற்றுவரை கவர்மெண்ட் பஸ் டிரைவர்களுக்கு ஓரளவு நல்ல சம்பளம், பென்சன் கிடைத்தது! இன்று டிரைவராக இருப்பவர்களுக்கு அதுவெல்லாம் இல்லை. நாளையோ ட்ரான்ஸ்போர்ட் கார்ப்பரேசனே தனியாருக்கு போகவுள்ளது! நாம் உயிரை பணயம் வைத்து வெறித்தனமாக வேகத்தில் ஆம்னி பஸ்சை வேண்டுமானால் ஓட்ட போகலாம். அவன் பயணிகளிடம் லம்ப்பாக வசூலித்து விட்டு நமக்கு பட்டை நாமத்தைதான் போடுவான்.

டிரைவரான நாம் நல்லது கெட்டதுக்குகூட தங்கள் குடும்பத்தோடு இருக்க முடிகிறதா? தீபாவளி, பொங்கல் பண்டிகைகளும் கிடையாது. வார கடைசியில் சினிமா, பீச்சாவது உண்டா? ஸ்கூல், காலேஜ் பஸ்சை ஓட்டும் நம் வாழ்க்கை அதிலேயே தங்குவது தானே! பஸ், வேன் ஓட்டுபவர்கள் பண்டிகை காலத்தில் தொடர்ந்து நான்கு நாள்வரைகூட தூங்காமல் வண்டி ஓட்ட முதலாளியால் கட்டாயப்படுத்தப் படுகிறார்கள் தானே!

நமக்கு விடிவே இல்லையா?

இருக்கிறது. சித்தாள், கொத்தனாரால் எப்படி கராராக தனது உழைப்புக்கான கூலியை வாங்க முடிகிறது? சலூனில் முடிதிருத்துவர்கள் எப்படி தனது கூலியை சரியாக வாங்க முடிகிறது? கவர்மெண்ட் ஸ்கூல் & காலேஜில், பேங்கில் என யாரெல்லாம் சங்கமாக இருக்கிறார்களோ அவர்களால்தான் சாதிக்க முடிகிறது. நேற்று யாரெல்லாம் போராடினார்களோ அவர்களுக்குதான் நல்ல வாழ்க்கை அமைந்துள்ளது.

நாம் என்ன செய்ய வேண்டும்?

முதலில் சங்கத்தில் உறுப்பினராக வேண்டும். அடுத்து நம்முடன் இருப்பவர்களையும் சேர்க்க வேண்டும். நாம் ஒன்றுபட்டு நின்றால்தான் நம்மை சுரண்டி கொழுக்கும் முதலாளிகளை அடக்கவும் முடியும். நமக்கான சரியான கூலியையும் பெறவும் முடியும்.

சங்கப்பலகையை திறந்து கொடியேற்றினாலே முதலாளி பணிவானா? நிச்சயம் நடக்காது. முன்னால் நிற்பவர்களை வேலையை விட்டு துரத்துவதாக மிரட்டுவான். துரத்தவும் செய்வான். அவனுக்கு போலீசும், கோர்ட்டும் துணைக்கு இருக்கும் திமிரில் நம்மை அடக்க எதையும் செய்வான். அதை எதிர்கொள்ள நமக்கு துணிவிருந்தால், போராட உறுதி

இருந்தால் அவன் பக்கம் இருக்கும் போலீசு, கோர்ட்டையே நம் பக்கம் வரவைக்கலாம்.

இழக்காமல் எதையாவது பெற முடியுமா?

நம்மை பெற்றெடுக்க நம் தாய் எதையெல்லாம் இழந்திருப்பார்கள்; எப்படிப்பட்ட வலிகளை பொறுத்திருப்பார்கள்! நாம் நம் பிரசினையை தீர்க்க ஒரு சங்கமாய் திரள முடியாதா என்ன?

விசுவாசத்தை காட்டி முதலாளிகளின் மனதை கரைக்க முடியாது! மனு கொடுத்து பெட்ரோல் டீசல் கேஸ் விலையை குறைக்க வைக்கவும் முடியாது. வழக்கு போட்டு ஓலா, ஊபரின் சுரண்டலை தடுக்கவும் முடியாது.

ஆனால் நாம் ஒன்றுபட்டு சாலையில் நின்று எதிர்த்தால், முதலாளிகளிடம் நாம் வண்டியை எடுக்க முடியாது என சாவியை டேபிளில் வைத்தால், நமக்கு பதிலாக புதியவர்களை காண்ட்ராக்டில் கொண்டுவருவதை முறியடித்தால் இது நடக்கும்.

டிரைவர்களான நாம் இல்லாமல் எதுவும் இயங்க முடியாது. லாரி ஸ்ட்ரைக்கின் போது லோடு வேன்களை ஓட்டுவதும், பஸ் டிரைவர்கள் ஸ்ட்ரைக் செய்யும்போது வேன், சவாரி ஆட்டோக்களை ஓட்டுவதும் தடுக்கப்பட்டால் இந்த உலகமே நம் பக்கம் வரும். இதற்கு டெல்லியில் சாலையில் முற்றுகையிட்டு விவசாயிகள் நடத்திய ஓராண்டு போராட்ட அனுபவம் நன் கண்முன் உள்ளது.

எனவே புரட்சிகரத் தொழிற்சங்கம் புதிய ஜனநாயகத் தொழிலாளர் முன்னணியின் இணைப்புச் சங்கமான புதிய ஜனநாயக வாகன ஓட்டுநர்கள், டெக்னீஷியங்கள் மற்றும் ஊழியர்கள் சங்கத்தில் உறுப்பினராவீர், உரிமைக்கான போராட்டத்தில் ஒன்றிணைவீர்.

தொழிலாளர் அனைவரும் தொழிற்சங்கத்தில் இணைவோம்.!

உரிமைப் பரிப்பிற்கு எதிராக களமிறங்குவோம்.!!

ஊழைப்பவர் இன்றி இந்த உலகம் இல்லை என நிறுவுவோம்.!!!

இந்த உலகம் உழைப்பாளர்களால் தான் இயங்குகிறது

நம் வியர்வையே அதன் எரிசக்தி என பறைசாற்றுவோம்.!!!!

புதிய ஜனநாயக வாகன ஓட்டுநர்கள், டெக்னீஷியங்கள் மற்றும் ஊழியர்கள்
சங்கம்.!

புதிய ஜனநாயகத் தொழிலாளர் முன்னணி.!